

**Opinjoni tal-Kumitat Ekonomiku u Soċjali Ewropew dwar “Hadd ma jithalla jibqa’ lura meta tiġi implimentata l-Aġenda għall-Iżvilupp Sostenibbli 2030”**

**(opinjoni fuq inizjattiva proprja)**

(2020/C 47/05)

Relatur: **Peter SCHMIDT**

Korelatur: **Lutz RIBBE**

Deciżjoni tal-Assemblea Plenarja	21.2.2019
Bazi legali	Artikolu 32(2) tar-Regoli ta' Proċedura Opinjoni fuq inizjattiva proprja
Sezzjonijiet kompetenti	Sezzjoni għall-Agricoltura, l-Iżvilupp Rurali u l- Ambjent Sezzjoni għax-Xogħol, l-Affarijiet Soċjali u ċ-Ċittadinanza
Adottata fil-plenarja	31.10.2019
Sessjoni plenarja Nru	547
Riżultat tal-votazzjoni (favur/kontra/astensjonijiet)	159/21/16

## 1. **Konkluzjonijiet u rakkomandazzjonijiet**

1.1. L-Għanijiet ta' Żvilupp Sostenibbli (SDGs) tan-NU qed iwittu t-triq għal futur aħjar u aktar sostenibbli għal kulhadd. Fil-qalba tal-SDGs hemm impenn li jiżgura li “hadd ma jithalla jibqa’ lura, billi l-ewwel jintlaħaq dak li jinsab l-aħħar nett” fit-tranzizzjoni għal triq sostenibbli u reziljenti, u li l-ebda għan ma jitqies li ntlahaq sakemm ma jkunx intlaħaq għal kulhadd.

1.2. Il-KESE jemmen li t-tħassib soċjali għandu jiġi indirizzat f'sinergija shiħa ma' dak ambjentali u ekonomiku. L-implimentazzjoni tal-SDGs fl-UE tirrikjedi li d-dimensjoni soċjali tingħaqad ma' dik ekonomika u dik ambjentali tas-sostenibbiltà, biex twassal għal bidla sistemika u jingħeleb il-ħsieb kompartmentalizzat prevalenti fl-istrategġiji attwali tal-UE. Il-valur li miżuri u politiki jiġu definiti permezz tal-lenti multidimensjonali tal-Aġenda 2030 huwa inkontestabbli. L-indirizzar tal-kwistjoni soċjali se jkun assolutament kruċjali fl-implimentazzjoni ta' din l-aġenda.

1.3. Jekk imqabbla mad-dimensjoni ambjentali jew dik ekonomika, kemm il-kwistjonijiet soċjali kif ukoll il-koeżjoni reġjonali s'issa tqiesu aktar bħala oqsma ta' politika separati milli bħala parti tas-sew integrali tal-politika ta' sostenibbiltà. Dak li jiddefinixxi d-dimensjoni soċjali f'politika komprensiva ta' sostenibbiltà huwa mhux biss li tiżviluppa aktar il-politiki soċjali tradizzjonali (bħall-ħlasijiet aħjar tal-benefiċċji soċjali), iżda li tagħmel aktar għall-ġustizzja u l-partecipazzjoni fl-ekonomija — għall-benefiċċju tan-nies u r-regjuni.

1.4. It-tranzizzjoni għal ekonomija sostenibbli, newtrali fil-karbonju u effiċjenti fir-riżorsi tirrikjedi bidliet fundamentali fis-soċjetà tagħna u fl-ekonomija tagħna. Dawk il-bidliet jimplikaw possibbiltajiet iżda wkoll riskji. “Hadd ma jithalla jibqa’ lura” tfisser li l-membri kollha tas-soċjetà u speċjalment dawk li jinsabu aktar lura għandhom possibbiltà ġenwina li jaħtfu l-opportunitajiet u huma ppreparati sew biex jaffrontaw ir-riskji. Dan jirrikjedi politika attiva. F'dan il-kuntest, il-gruppi l-aktar vulnerabbli fis-soċjetà kif ukoll ir-regjuni u t-territorji l-aktar żvantaġġati għandhom bżonn kunsiderazzjoni speċjali.

1.5. “Hadd ma jithalla jibqa’ lura” tinvolvi b’mod partikolari li terga’ tinghata s-setgħa lil kemm jista’ jkun nies sabiex ikollhom rwol pożittiv bħala ċittadini attivi, li tiġi mmassimizzata l-aċċessibbiltà ta’ investimenti, stili ta’ ħajja godda, xejriet ta’ konsum u teknoloġija sostenibbli għall-persuni, il-gruppi u r-reġjuni kollha fil-proċess ta’ tranżizzjoni. It-trasformazzjoni għas-sostenibbiltà ma tistax u m’għandhiex tkun imposta minn fuq; din tirnexxi biss jekk tkun ibbażata fuq appoġġ wiesgħa u parteċipazzjoni attiva minghand kulhadd.

1.6. Biex tinkiseb l-implimentazzjoni tal-SDGs u li hadd ma jithalla jibqa’ lura, il-KESE jistieden lill-Kummissjoni Ewropea, lill-Parlament, lill-Kunsill u lill-Istati Membri biex:

- jistabilixxu **Ftehim Ekoloġiku u Soċjali Ewropew** bħala parti minn “**Strateġija ta’ Żvilupp Sostenibbli Ġenerali tal-UE 2050**” ġenerali li hija tassew diżakkoppjata mill-użu eċċessiv tar-riżorsi naturali, li l-għan ċentrali tagħhom huwa li jżidu l-benesseri taċ-ċittadini. Il-KESE huwa kuntent li l-Kummissjoni l-ġdida behsiebha tnedi Ftehim Ekoloġiku Ewropew; madankollu, il-KESE jinsisti li dan għandu jinkludi d-dimensjonijiet soċjali;
- jivvalutaw b’mod sistematiku l-**effetti sekondarji** negattivi/pożittivi potenzjali **tat-tranżizzjoni fuq il-popolazzjoni tal-Ewropa (speċjalment gruppi foqra u vulnerabbli) u reġjuni strutturalment dgħajfa** u jifhmu aħjar **il-muturi interġenerazzjonali tas-sostenibbiltà u l-inugwaljanza**;
- jistabilixxu **strutturi u għodod ta’ governanza** xierqa biex jimplementaw l-SDGs u l-Ftehim Ekoloġiku u Soċjali Ewropew, eż. bl-użu tas-**Semestru Ewropew**, regolamentazzjoni aħjar u l-QFP, inklużi l-fondi ta’ koeżjoni u dawk soċjali biex imexxu t-trasformazzjoni;
- jiżviluppaw għarfien usa’ tat-“tranżizzjoni ġusta” (lil hinn mill-faħam) u jimplementaw bis-shiħ **il-Pilastru Ewropew tad-Drittijiet Soċjali biex jappoġġjawha**, waqt li jmexxu r-riformi tas-sistemi ridistributtivi (**tassazzjoni mfassla apposta, protezzjoni soċjali, u investimenti sostenibbli u soċjali**) kif ukoll il-bilanċ bejn ix-xogħol u l-ħajja u l-ugwaljanza bejn is-sessi;
- jiżguraw **aċċess ugwali kif ukoll opportunitajiet indaqs fir-rigward tal-edukazzjoni u t-taħriġ adegwati** għal kulhadd;
- **jegħlbu l-ostakoli għall-parteċipazzjoni attiva** minn ċittadini li m’għandhomx il-kapital finanzjarju u soċjali meħtieġ, l-għarfien u l-informazzjoni meħtieġa, u l-aċċess għall-opportunitajiet;
- jintroduċu **politiki li kemm jibbenefikaw liċ-ċittadini kif ukoll jipproteġu l-ambjent**, eż. pjani għall-ġlieda kontra t-tniġġis tar-riġa jipprijoritizzaw gruppi vulnerabbli, politiki ta’ akkomodazzjoni soċjali ekoloġiċi, eċċ.
- jippromovu **ekonomija soċjali u kollaborattiva** fi hdan it-tranżizzjoni tas-sostenibbiltà (eż. hilet, ekonomija ċirkolari, tranżizzjoni tal-enerġija, trawwim tal-kooperattivi);
- **jipprovdu lill-SMEs b’appoġġ** biex jirnexxu fit-tranżizzjoni u jiksbu kompetittività sostenibbli, permezz ta’aċċess aħjar għall-hilet, il-finanzi, l-innovazzjoni u t-teknoloġija;
- itejbu l-holqien ta’ impjiegi ta’ kwalità;
- ifasslu strateġija biex **jiżguraw li mhux biss il-bliet iżda wkoll il-komunitajiet rurali** jsiru aktar inklużivi, reżiljenti u sostenibbli;
- isahħu l-**protezzjoni u l-adattament tal-klima** fl-Ewropa sabiex tiġi miġġielda d-deżertifikazzjoni u jiġu indirizzati l-iskarsezza tal-ilma u d-depopolazzjoni;
- jagħtu lehen sinifikanti **liż-żgħażaġh u lill-generazzjonijiet futuri** u jqisuhom bħala importanti fit-tehid ta’ deċiżjonijiet dwar is-sostenibbiltà;
- jippromovu **politika kummerċjali sostenibbli**, li tinternalizza l-esternalitajiet soċjali u ambjentali pożittivi u negattivi tal-kummerċ.

## 2. Introduzzjoni

2.1. Għal żmien wisq twil, id-dimensjoni soċjali tas-sostenibbiltà ma ngħatatx biżżejjed attenzjoni, la fuq livell globali u lanqas fl-UE. Meta mqabbla mad-dimensjoni ambjentali u dik ekonomika, kemm il-kwistjonijiet soċjali kif ukoll il-koeżjoni reġjonali s'issa tqiesu aktar bhala oqsma ta' politika separati milli bhala parti tasew integrali tal-politika ta' sostenibbiltà, filwaqt li l-inugwaljanzi soċjali mifruxa u l-iżbilanċi reġjonali għadhom jeżistu fl-Ewropa u f'xi postijiet qed imorru għall-agħar. S'issa, il-politiki tabilhaqq esk-ludew lin-nies, il-gruppi u r-reġjuni, u mhux biss naqsu milli jirrispettaw il-konfini planetarji, iżda wkoll il-htigijiet soċjali bażiċi ta' partijiet sinifikanti tal-popolazzjoni tal-UE. L-UE ta' spiss tinzamm responsabbli għad-distakki kbar bejn dak li huwa mwieghed fil-politika ta' koeżjoni u dik soċjali u dak li jsir fir-realtà.

2.2. Ir-rabtiet pożittivi u negattivi dejjem akbar bejn l-isfidi ekonomiċi, soċjali u ekoloġiċi ma jistgħux u ma għandhomx jiġu injorati. Protesti reċenti madwar l-Ewropa m'għandhomx jitqiesu bhala sinjal ta' rifjut dirett tar-riformi mill-pubbliku ġenerali. Anzi, huma espressjoni tal-biżgħat ta' hafna nies li diġà mhumieq sodisfatti bis-sitwazzjoni attwali tagħhom u li issa jibzgħu wkoll li t-trasformazzjonijiet neċessarji futuri — pereżempju, biex nersqu lejn ekonomija newtrali f'termini ta' emissjonijiet tal-karbonju — se jerġgħu jsiru a skapitu tagħhom.

2.3. Għalhekk, qafas ġdid ta' politika ta' żvilupp sostenibbli jrid janalizza n-nuqqasijiet tal-politiki attwali mhux sostenibbli u jwasal għal ftehim ekoloġiku u soċjali ġdid li jindirizza b'mod sinifikanti l-biżgħat tan-nies permezz ta' soluzzjonijiet prattiċi. Tqassim ġust tal-piż u tal-benefiċċji huwa l-ewwel pass biex tinkiseb l-aċċettazzjoni u l-appoġġ tal-pubbliku l-aktar wiesgħa possibbli għal dawn il-miżuri tas-soċjetà. Meta l-persuni jiehdu sehem fit-tranzizzjoni b'mod pożittiv, dan inaqqas ir-riskju li jkun hemm iktar nuqqas ta' sodisfazzjon, oppożizzjoni jew rassenjazzjoni politika, pereżempju, nies li jastjenu milli jivvutaw. M'hemm dubju li n-nuqqas ta' partecipazzjoni jikkontribwixxi għal bidla lejn l-estremiżmu, il-populizmu, ir-razziżmu u n-nazzjonalizmu fis-soċjetà tagħna, kif issa jista' jidher f'hafna Stati Membri tal-UE.

2.4. Ma nistgħux insolvu l-kriżi ekoloġika sakemm tiġi indirizzata d-dimensjoni soċjali u viċi versa. Huwa meħtieġ dibattitu tas-soċjetà biex naċċettaw li d-dimensjoni soċjali irid ikollha l-istess importanza tad-dimensjoni ekonomika u dik ambjentali.

2.5. Il-Kumitat itenni li l-fatt li "hadd ma jithalla jibqa' lura" m'għandux u ma jistax ikun biss dwar it-thassib partikulari tal-individwi u s-sitwazzjoni u ċ-ċirkostanzi ekonomiċi tagħhom <sup>(1)</sup>. Huwa wkoll dwar l-unitajiet domestiċi, il-komunitajiet, ir-reġjuni, is-setturi u l-minoranzi li jithallew jibqgħu lura u li jhossuhom abbandunati — eż. meta s-servizzi pubbliċi jingħalqu jew jiddeterjoraw, jew meta servizzi essenzjali ma jkunux aċċessibbli jew affordabbli (mhix kwistjoni biss ta' flus). Jibda b'infrastruttura fiżika (trasport, telekomunikazzjonijiet u l-Internet) u mbagħad jaffettwa l-edukazzjoni, is-saħħa u l-kura soċjali u attivitajiet ta' divertiment, kif ukoll servizzi amministrattivi, aġenziji tal-infurzar tal-liġi, il-pulizija, eċċ.

2.6. "Hadd ma jithalla jibqa' lura" jinvolvi li n-nies jingħataw is-setgħa bhala cittadini attivi, li tiġi mmassimizzata t-trasparenza u li n-nies, il-gruppi u r-reġjuni jiġu inklużi fil-proċess ta' tranzizzjoni.

2.7. Barra minn hekk, "hadd ma jithalla jibqa' lura" jestendi għall-ġenerazzjonijiet futuri, f'konformità mad-definizzjoni ta' żvilupp sostenibbli stabbilita fir-rapport tal-Kummissjoni ta' Brundtland <sup>(2)</sup>. Il-KESE jemmen li l-qafas ta' politika Ewropea attwali u l-ekonomija attwali jqarrqu biż-żgħażaġh u l-ġenerazzjonijiet futuri u jilqa' l-fatt li ż-żgħażaġh b'mod partikolari issa qed jesprimu t-thassib tagħhom, eż. permezz tal-moviment "Fridays for Future" ("Nhar ta' Gimgha għall-Gejjieni").

2.8. Peress li n-nies għandhom bżonn jithegġu jiffaċċjaw il-proċess ta' trasformazzjoni li ġej mingħajr biża', il-mexxejja politiċi fil-livelli kollha jridu jagħtu haġja ġdida lill-prinċipju ta' "hadd ma jithalla jibqa' lura" — it-trasformazzjoni tfisser bidla — u bl-ebda mod ma jfisser li kulhadd se jkun rebbieh waqt il-bidla għas-sostenibbiltà. Għalhekk huwa hażin daqskemm m'huwiex għaqli li nitkellmu biss dwar sitwazzjonijiet li fihom jirbah kulhadd. Ghalkemm is-soċjetà kollha kemm hi se tibbenefika, l-ispejjeż u l-benefiċċji mhux se jinqasnu b'mod ugwali mingħajr interventi ta' politika biex ikun żgurat li hadd ma jithalla jibqa' lura.

<sup>(1)</sup> Opinjoni tal-KESE "It-tranzizzjoni lejn gejjieni Ewropew aktar sostenibbli" (ĠU C 81, 2.3.2018, p. 44).

<sup>(2)</sup> Ir-rapport ta' Brundtland "Our Common Future" ("Il-Futur Komuni Tagħna") (mhux disponibbli bil-Malti).

### 3. Xejriet ta' thassib fl-inugwaljanzi soċjali u ambjentali fl-Ewropa

3.1. L-Ewropa għandha livelli għoljin hafna ta' żvilupp uman u l-istennija tal-ghomor taċ-ċittadini tagħha hija fost l-oghla fid-dinja. Madankollu, l-Ewropa għad fadlilha hafna xogħol x'taġhmel biex tikseb id-dimensjoni soċjali tal-SDGs. Skont l-aħħar data disponibbli tal-Eurostat <sup>(3)</sup>, 109,2 miljun persuna, jew 21,7 % tal-popolazzjoni tal-UE, kienu f'riskju ta' faqar jew esklużjoni soċjali fl-2018. It-tfal u l-gruppi ta' minoranza huma l-aktar f'riskju. Id-deprivazzjoni materjali estrema, miżura ta' faqar assolut, naqset mill-2008 'l hawn minn 8,5 % għal 5,8 % tal-popolazzjoni tal-UE fl-2018 <sup>(4)</sup>, iżda għadha 'l bogħod mill-mira tal-Ewropa 2020.

3.2. Il-perċentwal ta' nisa f'impjegati huwa biss 67,5 % <sup>(5)</sup> meta mqabbel mat-73 % għall-irġiel (b'55 % biss tan-nisa bi tliet itfal jew aktar li jinsabu impjegati, kontra l-85 % tal-irġiel) <sup>(6)</sup>; 32 % tan-nisa jaħdmu part-time <sup>(7)</sup> meta mqabbla mat-8 % biss tal-irġiel. Fl-2017, il-qliġ gross kull siegħa tan-nisa kien, bhala medja, 16 % inqas minn dak tal-irġiel fl-UE minhabba tahlita ta' sterjotipi, segregazzjoni fl-edukazzjoni u fis-suq tax-xogħol, aktar irġiel f'pożizzjonijiet ta' tmexxija u daww superviżorji, perjodi itwal barra mis-suq tax-xogħol, responsabbiltajiet ta' kura mhux imhallsa u diskriminazzjoni fil-paga <sup>(8)</sup>. In-nuqqas ta' kura (għat-tfal) ikompli jkun r-raġuni ewlenija għan-nisa li ma jagħmlux parti mill-forza tax-xogħol. Waħda minn kull tliet nisa inattivi (31,7 %) irrappurtat li l-inattività tagħhom kienet minhabba r-responsabbiltajiet tal-kura, meta mqabbla ma' 4,6 % biss tal-irġiel inattivi. Id-differenza bejn il-pagi tal-irġiel u n-nisa tiżdied matul il-karriera u l-hajja, u din twassal għal differenza enormi bejn il-pensjoni tal-irġiel u n-nisa ta' 39 %, bid-differenza fil-faqar bejn l-irġiel u n-nisa tkun l-oghla fil-grupp tal-età avvanzata (65 sena jew aktar) <sup>(9)</sup>.

3.3. L-inugwaljanza fil-ġid hija saħansitra akbar: 10 % tal-unitajiet domestiċi l-aktar sinjuri għandhom 50 % tal-ġid totali, filwaqt li l-40 % l-inqas sinjuri għandhom ftit aktar minn 3 % <sup>(10)</sup>. Is-sehem tal-introjtu tal-40 % tal-popolazzjoni li jaqilghu l-anqas f'termini ta' introjtu disponibbli ekwivalenti totali gie stabbilizzat flivell baxx, u lahaq il-21,1 % fl-2017 (SDG tal-Eurostat 2019). Jezistu ukoll inugwaljanzi kbar fit-tqassim tal-introjtu fl-UE: fl-2016, l-20 % tal-popolazzjoni li għandhom l-aktar introjtu qalghu 5,2 darbiet aktar mill-20 % li jaqilghu l-anqas <sup>(11)</sup>.

3.4. Il-fokra saru wkoll dejjem ifqar: il-livell jew is-severità tal-faqar (jiġifieri kemm jinsab taħt il-livell ta' riskju tal-faqar l-introjtu tal-persuni f'riskju tal-faqar) għall-UE kollha fl-2016 kienet ta' 25 %: dan ifisser li nofs daww li jgħixu taħt il-linja tal-faqar kienu tal-anqas 25 % taħt il-livell rilevanti ta' riskju tal-faqar <sup>(12)</sup>.

3.5. Skont l-evidenza (parzjali) disponibbli, unitajiet domestiċi b'introjtu baxx għandhom it-tendenza li jgħixu f'ambjent inqas tajjeb għas-saħħa minn daww b'introjtu ogħla u jsofru minn sorsi multipli ta' vulnerabbiltà. Unitajiet domestiċi ifqar għandhom ukoll sfidi akbar biex jaffordjaw l-enerġija u l-mobilità <sup>(13)</sup>. M'hemm l-ebda ugwaljanza bejn iċ-ċittadini Ewropej fejn tidhol l-espożizzjoni għal tniġġis jew perikli ambjentali oħra <sup>(14)</sup>.

3.6. Filwaqt li d-differenzi ekonomiċi bejn il-pajjiżi tal-UE tnaqqsu maż-żmien, hemm differenzi kbar bejn l-Istati Membri <sup>(15)</sup>, billi l-popolazzjoni f'riskju ta' faqar tista' tvarja minn 32,8 % (il-Bulgarija) sa 12,2 % (ir-Repubblika Ċeka) <sup>(16)</sup>. Hemm varjazzjoni ta' 25,8 % fl-introjtu disponibbli tal-unitajiet domestiċi fl-UE kollha b'livelli ogħla fil-pajjiżi tat-Tramuntana u tal-Punent u livelli aktar baxxi fil-pajjiżi tal-Lvant u tan-Nofsinar. Hemm ukoll differenzi kbar bejn l-Istati Membri fejn jidhlu r-rati tal-qgħad u l-prevalenza ta' ħahda materjali severa <sup>(17)</sup>. B'mod ġenerali, 64,9 % tal-popolazzjoni qiegħda fl-UE hija f'riskju, li tvarja minn 81,8 % fil-Ġermanja għal 51,5 % fil-Polonja <sup>(18)</sup>.

3.7. L-inugwaljanzi huma riżultat tas-sitwazzjoni ekonomika attwali tagħna. It-teorija "trickle-down" tat-tkabbir li minnha jibbenefikaw il-partijiet ikkonċernati kollha b'mod ugwali ma tirriflettix ir-realtà Ewropea: tabilhaqq, mhux kulhadd ibbenefika mit-tkabbir Ewropew bl-istess mod, fejn l-unitajiet domestiċi b'introjtu ogħla bbenefikaw hafna aktar mill-40 % tal-popolazzjoni li taqla' l-anqas. Hafna nies ibatu biex ikampaw, filwaqt li porzjon żgħir hafna jibbenefika mill-biċċa l-kbira tal-ġid li lkoll nikkontribwixxu biex noħolqu.

<sup>(3)</sup> <https://ec.europa.eu/eurostat/documents/2995521/10163468/3-16102019-CP-EN.pdf/edc3178f-ae3e-9973-f147-b839ee522578>

<sup>(4)</sup> Ara n-nota 3 f'qiegħ il-paġna.

<sup>(5)</sup> Idem.

<sup>(6)</sup> <https://eige.europa.eu/publications/poverty-gender-and-intersecting-inequalities-in-the-eu>

<sup>(7)</sup> Eurostat

<sup>(8)</sup> [https://ec.europa.eu/info/policies/justice-and-fundamental-rights/gender-equality/equal-pay/gender-pay-gap-situation-eu\\_mt](https://ec.europa.eu/info/policies/justice-and-fundamental-rights/gender-equality/equal-pay/gender-pay-gap-situation-eu_mt)

<sup>(9)</sup> <https://www.equalpayday.be/europa/>; Eurostat

<sup>(10)</sup> OECD, Understanding the Socio-Economic Divide in Europe, Background Report, 2017 (Nifmu d-diviżjoni soċjoekonomika fl-Ewropa, Rapport ta' Sfond, 2017) (mhux disponibbli bil-Malti).

<sup>(11)</sup> Income inequality in the EU, (Inugwaljanza fl-introjtu fl-UE) Eurostat, 2016 (mhux disponibbli bil-Malti).

<sup>(12)</sup> "What is poverty – Poverty facts and trends" ("X'inhu l-faqar — Fatti u xejriet tal-faqar"), EAPN 2016 (mhux disponibbli bil-Malti)

<sup>(13)</sup> 30x30 Actions for a Sustainable Europe, #Think2030 Action Plan (Azzjonijiet 30x30 għal Ewropa Sostenibbli, Pjan ta' Azzjoni #Think2030), IEEP.

<sup>(14)</sup> ŻEE (2018).

<sup>(15)</sup> Eurostat 2019.

<sup>(16)</sup> Ara n-nota 3 f'qiegħ il-paġna.

<sup>(17)</sup> ESPAS 2019; Eurostat 2019.

<sup>(18)</sup> Eurostat 2018.

#### 4. L-impatti divrenzjali tat-tranzizzjoni tas-sostenibbiltà

4.1. It-tranzizzjoni lejn is-sostenibbiltà mhux biss issegwi l-htieġa li r-riżorsi naturali tagħna jiġu ttrattati b'aktar attenzjoni u responsabbiltà, iżda hemm ukoll evidenza dejjem tikber tal-potenzjal ekonomiku rispettiv. Is-suq globali għal oġġetti u servizzi b'livell baxx ta' emissjonijiet ta' karbonju diġà qed jikber malajr. Uħud mill-impjiegi li qeghdin jinholqu fl-ekonomija b'livell baxx ta' emissjonijiet ta' karbonju jinsabu f'reġjuni u setturi li esperjenzaw ghexieren ta' snin ta' nuqqas ta' investment. Ekonomija aktar ċirkolari tik-kontribwixxi għall-effiċjenza fir-riżorsi, tnaqqas l-impatti ambjentali negattivi u żżid l-impjiegi, inkluż permezz tar-rilokazzjoni ta' attivitajiet lura lejn l-Ewropa u fi hdan l-Istati Membri, inklużi f'żoni żvantaġġjati. Studju reċenti jistma zieda fl-impjiegi netti ta' madwar 650 000 sa 700 000 impjieg sal-2030 bhala riżultat ta' politiki tal-ekonomija ċirkolari<sup>(19)</sup>. Għandna niżguraw li n-nies kollha jkollhom aċċess u li dawn huma impjiegi ta' kwalità għolja. Sal-2030, it-tranzizzjoni lejn ekonomija newtrali għall-klima hija mistennija li tohloq 1,2 miljun impjieg addizzjonali fl-UE, minbarra t-12-il miljun impjieg gdid diġà mistennija. It-tranzizzjoni tista' ttaffi l-polarizzazzjoni tal-impjiegi kontinwa li tirriżulta mill-awtomatizzazzjoni u d-digitalizzazzjoni billi tohloq ukoll impjiegi fin-nofs tal-iskala tad-distribuzzjoni tal-pagi u l-hiliet, b'mod partikolari fil-konstruzzjoni u l-manifattura<sup>(20)</sup>. Is-setturi kollha se jiġu affettwati, bi skala ferm ikbar ta' tfixkil mistennija fl-industrija tal-karozzi u l-agrikoltura.

4.2. Madankollu, għadna qed inkomplu naraw distorsjonijiet kompetittivi enormi, minhabba li l-qafas eżistenti tal-ekonomija tas-suq tagħna jonqos milli jevita l-hela, il-kontaminazzjoni jew il-qerda tar-riżorsi naturali. Dawn id-distorsjonijiet jiġu mhux biss minn fuq dahar l-ambjent, iżda jipprevjenu wkoll it-tixrid rapidu ta' għażliet ekonomiċi godda u sostenibbli. Jeżistu kemm fl-Ewropa kif ukoll fuq livell internazzjonali. Kemm fil-politika tas-suq intern kif ukoll fil-politika tal-kummerċ, ma għandu jinsteraq l-ebda vantaġġ kompetittiv permezz ta' azzjonijiet irresponsabbli fir-rigward tal-benesseri tan-nies jew permezz tas-serq tar-riżorsi naturali. Għalhekk il-KESE jilqa' l-fatt li l-President il-gdid tal-Kummissjoni tal-UE, pereżempju, talbet l-introduzzjoni ta' Taxxa tal-Karbonju fuq il-fruntieri, sakemm din l-iskema tkun imfassla biex thaffet it-tranzizzjoni lejn is-sostenibbiltà u biex tikseb ġustizzja soċjali akbar. Bhala soluzzjoni solida għal perjodu twil, il-KESE jqis li huwa importanti li l-UE tagħmel minn kolloxx biex ikun hemm prezzar globali tal-karbonju.

4.3. Il-problema tas-sistemi tat-tassazzjoni fl-Istati Membri tal-UE hija li jiddependu hafna fuq it-taxxa fuq ix-xogħol. Fil-fatt, it-taxxi ambjentali rrapprezentaw biss 6,3 % tad-dhul mit-taxxa totali fl-2016 waqt li t-taxxa fuq ix-xogħol rrapprezentat 49,8 % tat-total. Approċċ olistiku għar-riforma tat-taxxa, allinjat mal-SDGs, jista' tabilhaqq imexxi l-attenzjoni l' bogħod mix-xogħol lejn it-taxxi fuq il-gid eċċessiv, il-konsum, it-tniġġis jew id-digitalizzazzjoni<sup>(21)</sup>. Bidla bħal din tkun teħtieġ li titqies l-inugwaljanza dejjem tikber fl-introjtu fl-Ewropa kif ukoll il-korrelazzjoni bejn il-livelli tal-introjtu u l-impronta tal-karbonju. Fil-fatt, it-taxxi ambjentali jeħtieġu li jkunu ddisinjati biex jizguraw bidla fl-imġiba fost l-akbar utenti fil-waqt li jiġu minimizzati l-impatti negattivi fuq l-introjtu u l-inugwaljanza tal-assi. Pereżempju, it-tmiem tas-sussidji għar-riżorsi tal-enerġija mill-fossili, l-introduzzjoni ta' tariffi tas-CO<sub>2</sub> u l-allokazzjoni tad-dhul rispettiv għall-iżvilupp tat-trasport pubbliku jista' jkollhom impatt ta' benefiċċju fuq l-inugwaljanza fl-introjtu u r-riżultati soċjali.

4.4. L-UE se jkollha l-kredibbiltà li taġixxi bhala mexxejja globali dwar is-sostenibbiltà biss jekk l-Ewropa tipprepara ruhha f'dan il-qasam. Dan huwa, l-ewwel nett, prerekwizit biex tibbenefika mis-swieq futuri li qed jikbru malajr, eż. fl-oqsma tal-ekonomija ċirkolari, it-teknoloġija ekoloġika, il-bijogimerija u l-finanzi sostenibbli. Fl-istess hin, impenn għas-sostenibbiltà fil-livell globali jgħin biex jint-laħqu l-oġġettivi tal-politika tal-UE f'oqsma ohra (bħall-indirizzar tal-kawżi tal-migrazzjoni, il-kummerċ globali ġust u t-tnaqqis tad-dipendenza fuq pajjiżi li għandhom hafna żejt minn perspettiva tal-politika estera).

4.5. Madankollu, it-tranzizzjoni lejn is-sostenibbiltà tirrikjedi investment pubbliku u privat enormi jew infiq għoli f'prodotti ta' konsum durabbli, li se jagħtu riżultati pożittivi fit-tul — fil-livell tal-unitajiet domestiċi, tal-kumpaniji kif ukoll tal-muniċipalitá, tar-reġjun u tal-pajjiż. Il-mistoqsija kruċjali għas-sostenibbiltà soċjali hija: min jista' jinvesti jew jonfoq dan il-flus? Din il-mistoqsija tiddermina min jibbenefika mill-vantaġġi ekonomiċi identifikati — u min le. Is-sostenibbiltà soċjali hija fil-periklu jekk:

- huma l-kumpaniji kbar biss li huma kapaci jinvestu u l-SMEs mhumiex,
- in-negozji godda m'għandhomx aċċess għas-swieq futuri ta' ekonomija sostenibbli,
- is-settur pubbliku biss f'reġjuni sinjuri aktar milli f'reġjuni strutturalment aktar foqra għandu l-baġit biex jagħmel infrastruttura adattata għas-sostenibbiltà,

<sup>(19)</sup> "Impacts of circular economy policies on the labour market" (L-impatti tal-politiki tal-ekonomija ċirkolari fuq is-suq tax-xogħol), Rapport għall-Kummissjoni Ewropea minn Cambridge Econometrics, Trinomics, u ICF, Mejju 2018.

<sup>(20)</sup> ESDE 2019.

<sup>(21)</sup> Opinjoni tal-KESE dwar "Sistemi sostenibbli tas-sigurtá soċjali u s-sistemi ta' protezzjoni soċjali fl-era diġitali" (ĠU C 129, 11.4.2018, p. 7).

— iżda l-aktar importanti, nies b'introjtju aktar baxx u bi ftit riżorsi finanzjarji, b'livell ta' edukazzjoni aktar baxx u b'inqas gharfien, li huma inqas bankabbli, b'inqas kapital soċjali u b'inqas fiduċja, m'għandhomx jew ma jarawx opportunitajiet reali biex jinvestu jew ibiddlu t-tendenzi tal-konsum tagħhom għas-sostenibbiltà. F'tali xenarju, l-uniċi nies li jibbenefikaw mit-tranzizzjoni lejn is-sostenibbiltà huma dawk li diġà sejrjn tajjeb. L-inugwaljanzi u l-ingustizzji soċjali mbagħad jiżdiedu, kif jagħmlu wkoll id-disparitajiet reġjonali.

4.6. Dak li jiddefinixxi s-sostenibbiltà soċjali mhuwiex jekk din tiżviluppax aktar il-politiki soċjali tradizzjonali (bħall-ħlasijiet aħjar tal-benefiċċji soċjali), iżda jekk tipprovdix opportunitajiet aktar ugwali għall-partecipazzjoni fl-ekonomija. Għal dan il-għan, l-SMEs, in-negozji godda, is-settur pubbliku f'reġjuni strutturalment dgħajfa u fuq kollox iċ-ċittadini (speċjalment dawk l-aktar vulnerabbli) għandhom ikunu jistgħu jippartecipaw b'mod attiv fit-tranzizzjoni lejn is-sostenibbiltà. F'dan il-kuntest, għandhom jiġu kkunsidrati fatturi oħra bħall-generu, il-kapaċitajiet individwali u l-età, peress li jistgħu jaggravaw l-inugwaljanzi eżistenti fl-Ewropa.

4.7. Jehtieg ukoll li jiġi kkunsidrat l-impatt territorjali tat-tranzizzjoni. Globalment, 67 % tan-nies se jgħixu fil-bliet sal-2050. Fl-Ewropa, ir-rata ta' urbanizzazzjoni hija mistennija tilhaq it-80 %. Mhux iċ-ċittadini kollha jittfghu l-istess piż fuq l-ambjent, u l-iżvilupp tal-politika jehtieg li jirrifletti dan b'modi xierqa. Pereżempju, nies minn Londra jipproduċu ftit aktar minn nofs l-emissjonijiet tal-medja tar-Renju Unit<sup>(22)</sup>. Madankollu, fl-istess ħin, il-popolazzjonijiet rurali ta' spiss għandhom rwol importanti fil-provvista u ż-żamma ta' servizzi tal-ekosistema. Għalhekk, ir-reġjuni rurali u l-bliet iżgħar kif ukoll ir-reġjuni l-aktar imbiegħda tal-UE m'għandhomx jintesew iżda għandhom jiġu involuti fit-tranzizzjoni.

## 5. Oqsma strateġiċi ta' azzjoni — lejn soluzzjonijiet

5.1. Metodu komuni fil-politika ta' żvilupp sostenibbli huwa li jintużaw inċentivi ekonomiċi biex iheggu mgħiba ambjentalment mixtieqa u/jew biex jippenalizzaw imġiba li tagħmel il-ħsara għall-ambjent. Pereżempju, fil-kuntest tat-tariffi tas-CO<sub>2</sub>, it-twemmin sottostanti huwa li l-prezz tas-suq għandu jirrifletti l-ispiza tal-emissjonijiet tas-CO<sub>2</sub>. Dan l-approċċ jista' jiġi ġġeneralizzat biex kwalunkwe esternalità fuq l-ambjent naturali tiġi kkunsidrata mill-internalizzazzjoni tal-prezzijiet. L-approċċ tal-internalizzazzjoni tal-esternalitajiet huwa popolari minħabba li jwiegħed effettività u effiċjenza għolja u huwa kompatibbli mal-kunċett bażiku tal-ekonomija tas-suq.

5.2. Fortunatament, il-Kummissjoni Ewropea bdiet tiegħu l-approċċ tal-internalizzazzjoni ta' effetti esterni b'aktar serjetà, billi rrikonoxxiet pereżempju li l-enerġiji rinnovabbli huma żvantaġġjati sakemm l-ispejjeż esterni tar-riżorsi fossili ma jkunux riflessi bis-sħiħ fil-prezz tas-suq<sup>(23)</sup> jew jippruvaw jimplementaw "il-prinċipju ta' min inigges ihallas"<sup>(24)</sup> fis-settur tat-trasport. Dawn l-approċċi qed jirrikonciljaw id-dimensjoni ekoloġika mad-dimensjoni ekonomika tas-sostenibbiltà, iżda ma jinkorporawx id-dimensjoni soċjali. Il-gruppi u l-partijiet ikkonċernati tas-soċjetà kollha għandhom jiġu pprovduti qafas li jagħtihom opportunità gusta li jipproduċu u jikkunsmaw b'mod sostenibbli. Inkella, l-SMEs se jitolfu l-kompetittività tagħhom, ir-reġjuni strutturalment dgħajfa saħansitra se jiddgħajfu aktar u l-persuni żvantaġġjati soċjalment jew individwalment se jkollhom saħansitra inqas possibbiltà li jippartecipaw fil-prospertà tas-soċjetà.

5.3. Għalhekk, strateġija għas-sostenibbiltà li tiddependi biss fuq suq fejn idealment l-esternalitajiet kollha jiġu internalizzati mhi-jjex biżżejjed minħabba li ma tagħtix awtomatikament riżultati sostenibbli għas-soċjetà. Minbarra l-internalizzazzjoni tal-effetti esterni, politika li tippromovi wkoll is-sostenibbiltà soċjali tehtieg li tiegħu approċċ aktar wiesgħa. Ostakoli eżistenti li jipprevjenu persuni individwali, gruppi soċjali, kooperattivi, kumpaniji speċifiċi jew is-settur pubbliku milli jippartecipaw fl-iżvilupp sostenibbli għandhom jitneħħew.

5.4. It-tranzizzjoni tas-sostenibbiltà se tkun partikolarment kritika f'setturi speċifiċi, bħal dawk tal-ikel, it-trasport, id-djar u l-enerġija. B'mod partikolari, tliet eżempji mis-settur tal-enerġija juru dan il-punt:

— Prezz tas-CO<sub>2</sub> oġhla jżid l-ispiza tal-elettriku, sakemm ma jiġix prodott 100 % mingħajr CO<sub>2</sub>. Dan jagħmel l-awtoprovvista tal-elettriku minn sorsi rinnovabbli, bħall-enerġija solari (mogħtija spinta fil-futur bl-użu tal-ħażna tal-elettriku), aktar attraenti. Li tipproduċi u tikkonsuma l-prodott tiegħek stess tagħmel sens f'termini ta' sostenibbiltà ambjentali u dik ekonomika. Madankollu, dawk li jgħixu fi djarhom stess jew dawk li jmxexxu negozji akbar u li għandhom superfiċċi (bjut) kbar biżżejjed għandhom opportunitajiet ferm aħjar biex ikunu prosumaturi. Għal kerreġja jew negozji żgħar artigjanali, min-naha l-oħra, li ssir prosumatur tkun jew aktar diffiċli jew saħansitra oġġettivament impossibbli. Għalhekk, id-dawl isir aktar u aktar għali għalihom, filwaqt li dawk li jagħmlu użu mill-awtoprovvista jistgħu jiffrankaw il-flus u jhallsu l-investment tagħhom filwaqt li saħansitra jirċievu flus mill-kontribwenti f'ċerti ċirkostanzi. Dan iżid l-inugwaljanza soċjali u l-iżvantaġġi kompetittivi tan-negozji ż-żgħar. Problemi simili hafna jidhru wkoll fis-settur tat-tishin.

<sup>(22)</sup> IIED.

<sup>(23)</sup> Komunikazzjoni tal-Kummissjoni — Linji gwida dwar l-għajnuna mill-Istat għall-protezzjoni ambjentali u l-enerġija 2014-2020 (ĠU C 200, 28.6.2014, p. 1).

<sup>(24)</sup> White Paper "Pjan direzzjonali għal Żona Unika Ewropea tat-Trasport — Lejn sistema tat-trasport kompetittiva u li tuża r-riżorsi b'mod effiċjenti" (COM(2011) 144 final).

- Prezz tas-CO<sub>2</sub> oghla jaghmel ukoll il-karburanti fossili ghaljin. Fi kliem iehor, l-ispiza li wiehed jixtri karozza elettrika tiġi rkuprata aktar malajr. Dan, madankollu, jirrikjedi likwidità finanzjarja jew tal-inqas affidabbiltà kreditizja. Individwi, jew saħansitra negozji żgħar, li m'ghandhomx dan mhumiex fil-pożizzjoni li jixtru karozza elettrika u għalhekk iridu jhallsu l-prezz oghla għall-petrol. Għażla oħra, tal-inqas fi bliet kbar, hija t-trasport pubbliku jew iċ-ċiklizmu. Iżda din mhijiex alternattiva realistika f'hafna żoni rurali. Ir-rizultat huwa li sempliċement ma jkunx hemm l-istess problemi bħal dawk tal-elettriku jew it-tishin; il-koeżjoni reġionali wkoll titqiegħed taħt aktar pressjoni.
- Fl-aħħar nett, l-aħjar mod biex jiġi nkoragġit b'mod effettiv l-iżvilupp tal-ekonomija ċirkolari huwa probabbilment li l-konsum tal-materja prima jiġi jiswa aktar, eż. li timmanuvra bejn il-VAT. Madankollu, l-evitar jew ir-riċiklaġġ ta' materja prima skont l-industrija jew il-kummerċ hafna drabi jirrikjedi investment bil-quddiem f'apparat u teknoloġija, li għal darb'ohra jibbenefikaw minnu kumpaniji kbar għad-detriment tal-SMEs.

5.5. Dawn l-eżempji juru li — minkejja huwa gġustifikat li titrawwem l-enerġija rinnovabbli, l-elettromobbiltà u l-ekonomija ċirkolari billi l-emissionijiet jew il-materja prima jiswew aktar — jekk dan huwa l-uniku approċċ, is-sostenibbiltà soċjali se ssufri. Jeħtieġ li tkun appoġġjata minn inizjattivi li jindirizzaw speċifikament is-sitwazzjoni tal-partecipanti żvantaġġati tas-suq u li tal-anqas jikkumpensaw għall-iżvantaġġi tagħhom. Madankollu, kumpens pur u sempliċi hafna drabi mhux biżżejjed biex isir progress fuq is-sostenibbiltà soċjali. F'xi postijiet, l-iżvantaġġat irid effettivament ikollu opportunitajiet aħjar minn oħrajn.

5.6. F'dan il-kuntest, il-partecipazzjoni, pereżempju fit-tranzizzjoni tal-enerġija, tiddependi wkoll fuq l-edukazzjoni u l-għarfien tal-azzjoni potenzjali, u għalhekk huwa essenzjali li tghin lin-nies itejbu l-fiduċja tagħhom fl-involviment f'attivitajiet li jwasslu għal partecipazzjoni akbar fl-iżvilupp sostenibbli. Mingħajr dan, l-ostakoli mahluqa mill-proċeduri amministrattivi u l-burokrazzja jistgħu jkunu aktar ta' piż. Il-bidla fl-infrastruttura trid wkoll tingħata attenzjoni.

5.7. Qasam strateġiku iehor ta' azzjoni huwa l-kwalifika, l-edukazzjoni, il-gwida u l-assistenza. It-tranzizzjoni lejn ekonomija new-trali fil-klima se jkollha impatt kbir fuq il-htigijiet tal-hiliet. Hemm htieġa urġenti ta' investment fil-kapital uman (edukazzjoni, taħriġ, taħlim tul il-hajja) biex il-generazzjonijiet attwali u futuri jiġu attrezzati bil-hiliet meħtieġa fit-teknoloġiji ekoloġiċi u diġitali. L-iskejjel u l-universitajiet għandhom jinkludu kurrikuli speċifiċi tal-iżvilupp sostenibbli biex jippromovu wkoll it-tagħlim imsejjes fuq ix-xogħol, li jirrifletti s-sitwazzjoni fis-swieġ tax-xogħol. Investment fil-hiliet godda u t-titjib fil-hiliet eżistenti tal-popolazzjoni huwa essenzjali sabiex hadd ma jithalla jibqa' lura.

5.8. It-trasferimenti soċjali (eż. iffinanzjati minn "tassazzjoni progressiva" u taxxi innovattivi bħat-taxxa fuq it-tranzazzjonijiet finanzjarji) huma daqstant importanti. In-natura tax-xogħol li qed tinbidel minhabba bidla teknoloġika se tagħmel il-ħruġ ta' drittijiet godda, bħal introjtu adegwat għal kulhadd, dibattitu ewlieni għall-perjodu li jmiss billi jiġu involuti bis-shiħ l-imsieħba soċjali. L-iżgurar li t-fassil tagħhom jikkontribwixxi għas-sostenibbiltà, minflok ixekkilha, se jkun importanti.

5.9. Il-politika soċjali ilha ma tagħtix każ l-isfidi ambjentali. Pereżempju, il-Fond Soċjali Ewropew ma jindirizzax it-tibdil fil-klima, b'percentwal smat ta' madwar 7 % biss allokat għal ekonomija b'livell baxx ta' karbonju u reżiljenti għall-klima permezz ta' riforma ta' sistemi ta' edukazzjoni u taħriġ, adattament ta' hiliet u kwalifiki, titjib fil-hiliet tal-forza tax-xogħol u l-holqien ta' impjiegi godda<sup>(25)</sup>. Barra minn hekk, in-nuqqas ta' koerenza bejn l-oqfsa ta' politika jfisser li l-kompromessi, is-sinerġiji u l-htieġa għal miżuri ta' sostenn huma jew neqsin mid-dibattitu jew huma diffiċli biex jiġu evalwati minhabba nuqqas ta' data, għodod jew proċessi adattati.

5.10. B'mod aktar speċifiku, biex tiġi ffaċilitata bidla ta' paradigma lil hinn mill-isforzi ta' kumpens u ta' mitigazzjoni ex post u biex jiġi permess li l-persuni soċjalment żvantaġġati f'reġjuni strutturalment żvantaġġati jiżviluppaw proġetti "minn isfel għal fuq" huma stess u joholqu gradwalment mudelli ekonomiċi verament sostenibbli, partecipattivi u inkluzivi<sup>(26)</sup>, se jkunu meħtieġa l-elementi li ġejjin:

- introjtu garantit xieraq għal dawk fil-bżonn;
- aċċess garantit għall-appoġġ ta' mikrofinanzjament jew self pubbliku għal nies b'livelli ta' kreditu baxxi mill-perspettiva ta' banek privati;
- appoġġ għall-awtoprovista (b'mod speċjali tal-komunità), pereżempju fl-oqfsa tal-enerġija, tal-akkomodazzjoni u tal-agrikultura, li jistgħu jiġu inkorporati f'forom differenti ta' strutturi fl-ekonomija soċjali, b'mod partikolari kooperattivi);

<sup>(25)</sup> Baldock, David u Charveriat, Céline. 2018. Fir-rapport, id-data tissemma bħala "kalkoli proprji bbażati fuq Ricardo" (2017). "Climate mainstreaming in the EU Budget: preparing for the next MFF" (L-integrazzjoni tal-klima fil-Baġit tal-UE: thejija għall-QFP li jmiss).

<sup>(26)</sup> Opinjoni tal-KESE dwar "Mudelli ekonomiċi sostenibbli godda" (GU C 81, 2.3.2018, p. 57).

- it-tnaqqis tal-ostakoli amministrattivi għal dawn l-atturi;
- pariri legali u teknici ta' sensibilizzazzjoni;
- it-tishih tal-investment pubbliku fl-infrastruttura u l-investment soċjali.

## 6. Ir-rwol tal-Pilastru Ewropew tad-Drittijiet Soċjali fil-kuntest tas-sostenibbiltà

6.1. Il-Pilastru Ewropew tad-Drittijiet Soċjali ipproklamat mill-UE f'Novembru 2017 huwa l-ghodda speċifika biex jiġu indirizzati l-isfidi soċjali li qed tiffaċċja l-UE, peress li jesprimi l-prinċipji u d-drittijiet essenzjali għal swieq tax-xogħol u sistemi ta' protezzjoni soċjali ġusti u li jiffunzjonaw tajjeb fl-Ewropa tas-seklu 21 u hija dwar it-twassil ta' drittijiet godda u aktar effettivi għaċ-ċittadini kollha abbażi ta' 20 prinċipju ewlieni strutturat madwar tliet kategoriji: i) opportunitajiet ugwali u aċċess għas-suq tax-xogħol, ii) kundizzjonijiet tax-xogħol ġusti, u iii) protezzjoni soċjali u inkluzjoni għal kulhadd.

6.2. L-implimentazzjoni tal-Pilastru Ewropew tad-Drittijiet Soċjali tirrikjedi bażi baġitarja u investment robust. Minn naħa, il-Qafas Finanzjarju Pluriennali li jmiss għandu jiżgura l-finanzjament meħtieġ, u, min-naħa l-oħra, l-investment soċjali jista' jiġi ffaċilitat permezz ta' referenza għar-"Regola tad-Deheb" <sup>(27)</sup> għal investment pubbliku b'għanijiet soċjali u ambjentali. Politiki ta' tassazzjoni xierqa, inkluzi miżuri effettivi kontra l-frodi fiskali, l-evitar tat-taxxa u l-ippjanar aggressiv tat-taxxa, għandhom jippermettu lill-Istati Membri u lill-UE jiġbru fondi addizzjonali biex jikkontribwixxu għall-finanzjament tal-Pilastru Soċjali <sup>(28)</sup> u tal-SDGs. Investment fis-settur privat jista' wkoll jikkomplementa l-infiq/l-investimenti pubbliċi fxi oqsma iżda għandu jkun soġġett għal kriterji speċifiċi u trasparenti li jggarantixxu redditu soċjali suffiċjenti għall-benefiċċju tal-interess generali <sup>(29)</sup>.

6.3. Ghalkemm hemm bażi komuni kbira bejn is-17-il SDG u l-20 dritt u prinċipju tal-Pilastru Ewropew tad-Drittijiet Soċjali, għadha ma saret l-ebda proposta dwar kif jistgħu jinholqu sinerġiji utli bejn it-tnejn li huma. Dan jista' jsir billi jittejjbu l-14-il indikatur tat-Tabella ta' Valutazzjoni Soċjali biex jaqblu aħjar mal-20 dritt u prinċipju tal-Pilastru Ewropew tad-Drittijiet Soċjali u l-SDGs. Abbażi ta' sett estiz u aktar speċifiku ta' indikaturi komuni, il-Kummissjoni Ewropea għandha wkoll tnedi strategija biex tgħaqqad aħjar dawn iż-żewġ għodod essenzjali għall-progress soċjoambjentali, filwaqt li tevita duplikazzjonijiet li jgħolqu konfużjoni. Is-sit web [www.inequalityin.eu](http://www.inequalityin.eu) <sup>(30)</sup> jipprovdi eżempju tajjeb ta' għodda li tkejjel l-introjt u l-parametri ambjentali bħala indikaturi tal-kwalità tal-hajja fl-Istati Membri.

6.4. Hemm dibattitu dwar kif jista' jithaddem il-kuncett ta' "tranżizzjoni ġusta" fl-Ewropa. Politiki attivi tas-suq tax-xogħol għandhom jgħinu biex tithaffet it-tranżizzjoni speċjalment għal impjegji b'livell baxx ta' emissjonijiet ta' karbonju (pereżempju tahrig u għajnuna ta' tiftix ta' impjegji) u jżidu l-partecipazzjoni tal-haddiema, kif ukoll Pagamenti għas-Servizzi Ambjentali, li jappoġġjaw gruppi żvantaġġjati matul it-tranżizzjoni <sup>(31)</sup>.

Brussell, il-31 ta' Ottubru 2019.

*Il-President*  
*tal-Kumitat Ekonomiku u Soċjali Ewropew*  
Luca JAHIER

<sup>(27)</sup> ĠU C 227, 28.6.2018, p. 1, punt 1.6; ĠU C 197, 8.6.2018, p. 33, punti 1.8 u 3.6; ĠU C 327, 12.11.2013, p. 11; ĠU C 227, 28.6.2018, p. 95, punt 1.4; ĠU C 226, 16.7.2014, p. 21; ĠU C 262, 25.7.2018, p. 1, punt 3.14 u ĠU C 190, 5.6.2019, p. 24, punt 1.8; ECO/498 (ara l-paġni 113 f'dan il-ĠU).

<sup>(28)</sup> ĠU C 262, 25.7.2018, p. 1, punt 1.6.

<sup>(29)</sup> ĠU C 262, 25.7.2018, p. 1, punt 1.4.

<sup>(30)</sup> <https://www.inequalityin.eu>

<sup>(31)</sup> L-ITUC issemmi l-linji gwida tal-ILO għal tranżizzjoni ġusta.